

पाक में सीलिंग फैन का निर्यात करना चाहता है आइएफएमए कोलकाता. इंडियन फैन मैनुफैक्चरिंग एसोसिएशन (आइएफएमए) के अध्यक्ष व बजाज इलेक्ट्रिकल्स लिमिटेड के सीएमडी शेखर बजाज ने कहा कि पाकिस्तान में पंखा की मांग काफी अधिक है, क्योंकि वहां संगठित कंपनियों की संख्या नगण्य है, लेकिन दोनों देशों के बीच व्यापार को लेकर कोई समझौता नहीं हुआ है. इस संबंध में एसोसिएशन ने केंद्र सरकार से आवेदन भी किया है, लेकिन अब तक केंद्र ने इस संबंध में कोई जवाब नहीं दिया है. उन्होंने बताया कि वर्ष 2013-14 में यहां कारोबार में करीब 2.4 प्रतिशत की वृद्धि हुई है, जो कि पिछले वर्ष 8.29 प्रतिशत की तुलना में काफी कम है. लेकिन आनेवाले समय में इसकी मांग में फिर से तेजी आयेगी, क्योंकि देश की नयी सरकार यहां आधारभूत सुविधाओं के विकास पर विशेष जोर दे रही है और स्मार्ट सिटी के गठन के साथ-साथ नयी आवासीय योजनाएं तैयार हो रही हैं, इससे पंखे की मांग में तेजी आयेगी. इस अवसर पर एसोसिएशन के वरिष्ठ उपाध्यक्ष व ऊषा इंटरनेशनल लिमिटेड के अध्यक्ष रोहित माथुर ने बताया कि देश में पंखे का कुल कारोबार करीब 7000 करोड़ रुपये का है और इसमें से करीब 10 फ्रीसदी कारोबार का नुकसान सिर्फ नकली उत्पादों की वजह से हो रहा है. बड़ी-बड़ी कंपनियों के नाम पर उत्पाद अभी भी बाजार में बिक रहे हैं. हालांकि उन्होंने कहा कि पिछले एक वर्ष में देश के विभिन्न क्षेत्रों में 53 जगहों पर छापेमारी हुई थी और कई लोगों को जेल में भी बंद किया गया है.